

ሰንበት ዘዕርገት 2010 ዓ.ም.

12 ግንቦት 2010 ዓ.ም.(5/20/2018)



“እንዘ ይባርኩሙ ተረጎ ቆመ መሠጦ ደመና ወሠወሮ ወይቤሎሙ ሰላምየ አጎድግ ለክሙ”

ንባባት: ኤፈ. 1:17-23፥ 1ጴ. 2:20-ፍ፥ ግ.ሓ. 1:1-11፥ ማር 16:15-20

ሰብከት: ዓርገ እግዚአብሔር በይባቤ፥ ወእግዚእነ በቃለ ቀርን፥ ዘምሩ ለአምላክነ ዘምሩ፥ እግዚአብሔር ብዕልልታ ዓረገ፥ ጎይታና እውን ብመለኸት ዓረገ፥ ዘምሩ ንአምላኽና ዘምሩ” መዝ. 47:5~6።

መዝሙር: በሰንበት ዐርገ ሐመረ... . .

“ብሰንበት ኣብ መርከብ ደየበ ንባሕርን ንንፋሳትን ገሰጸም፥ ከምዚኸኣ በሎም፥ ኣብ ልብኹም ጥርጥር አይእቶ ከምቲ አቦይ ንኣይ ዝለኸኒ ኣነ ኸኣ ንኣኻትኩም እልከኩም አሎኹ ኣብ ቤት አቦይ ብዙሕ ማኃደር አሎ እንደገና ክመጽእ እየ ምሳይ ኣብ መንግስቲ አቦይ ኣብ ሰማይት ምእንቲ ክትኮኑ እውን ክወስደኩም እየ”።

ዕርገት ኢየሱስ ክርስቶስ ክንዝክር ከሎና አቐዲምና ክንርድኦ ዝግብእና ነገራት አሎ። ኣብ አገላልጻ ቅዱስ መጽሓፍ ክንፈልጦ ዘሎና ክልተ ቀንዲ መሰረታውያን ነገራት ኣብ አቆጻጽራ ጊዜ አሎ፡ **1. ጊዜ አምላኽ** (Kairos time is God’s time) ኣብ አምላኽ ከምዚ ንሕና እንጥቀም ጊዜ አይ ኮነን ዘሎ፥ ኣብኡ ጊዜን ቦታን የለን። ቅዱስ መጽሓፍ እግዚአብሔር ጊዜኡ ምስ በጽሐ ንሓደ ወዱ ናብ ዓለም ልኡኸ ይብለና። ናይ ባህሪ ሕግታትን ኩሎም ናይ እዚ ዓለም ነገራት አምላኽ ክኣትዎም እንከሎ ጨረሾም ካልእ መልክዕ ይኸተሉ። **2. ሰብአዊ ጊዜ** (Chronos time is linear and Quantitative) ዝዕቀን ሰባት ብኣኡ ገርና ንነገራት ንዕቅን ሎሚ ትማሊ እናበልና ንገልጸ። ነዚ ኣብ ግምት ገርና ኢና ርድኢትና ብዛዕባ ዕርገት ክንርእዮ ዘሎና።

ዕርገት ብጊዜ አምላኽ “Kairos” ክንርእዮ አሎና ማለት ከም ክፍሊ ሕማማት፥ ሞት፥ ትንሣኤን ዕርገትን ኢየሱስ ክርስቶስ እዩ። ብኻልእ አገላልጻ ከም ሓደ መዕጻዊ ናይ ሓደ ድራማ ማለት ብቃል አምላኽ ጀሚሩ ካብ ሰማይ ወረዱ ኣብ ማሕጸን ድንግል ሓዲሩ ሥጋ ዝለበሰሉ ኣብ ዕርገት ከኣ ነቲ ዓንክል ምሉእ ዝገበረሉ ገርና ክንርእዮ ንኸእል። እግዚአብሔር አቦና ንሓደ ወዱ ክእክበናን እሞ ምስኡ ብቅዱስ ሓድነት ሓደ ክገብረና ኣብ መንጎና ለኡኸ። ንሱ ድሕሪ እዚ ኹሉ ንሰማይዊ ዓድና/ገዛና ናብ ሰማይዊ አቦና ዝወስድ መገዲ አጣጢሑልና። እዚ ኹሉ ዝኾነ አምላኽ ባዕሉ ዘበገሶን ዝደለዮን ስለ ዝኾነ፥ መደብ አምላኽ ስለ ዝኾነ እምብኣር መደብና አይኮነን። አምላኽ ኩሉ ጊዜ ነቲ ንሕና ክንገብር ዘይንኸእል ባዕሉ ይገብረልና ምኽንያቱ ንሕና ድኹማት ፍጥረት ኢና። አምላኽ ንኣና ከሓድትን ጠሬእናና ኣብ ምኹብላል እንነብር ኣብቲ ቀንዲ ቤትና ክመልሰልና ኢሉ ንወዱ ልኡኸልና። እምብኣር ምስ ኢየሱስ ሓቢርና ነመገዲ ሰማይ ክንሕዝ እሞ ምስኡ ክንኣቱ እዩ ድላይ ሰማይዊ አቦና።

ቅ. ማርቆስ ንዕርገት ከዘንቱ እንከሎ “ንሰማይ ዓረገ” ይብል። ቀልጢፍና ነዚ ምስ አንብብና ዝመጸና ሓሳብ ንሰማይ ንላዕሊ ዝብል እዩ፥ እንተ ኾነ እዚ ጌጋ እዩ። እዚ ንሰማይ ዓረገ ዝብል ሓሳብ ኢየሱስ ኣብ ሓዲስ ሕይወት፥ ኣብ ዝለዓለ ኩነት ኣትዩ እዩ ዘስምዕ። ንሱ ኣብቲ ካብ መጀመርያ ዝመጸና ኣብኡ ተመሊሱ ማለት እዩ። ሰማይ ኣብ ላዕሊ ወይ ኣብ ታሕቲ ወይ ኣብ

የማን ወይ አብ ጸጋም አይ ኮነን አብኡ ጊዜን ቦታን የለን ስለዚህ ዓርገ ዝብል ቃል ብሰብአዊ ርድኢት ክንወስዶ የብልና።

ዕርገት ኢየሱስ እምብአር ካባና ምፍላይ ወይ ምኻደ አይኮነን። ዕርገቱ ማዕረ ማዕረ ትንግኤኡ እዩ። ክልቲኡ ትንግኤን ዕርገትን ሓዲስ ህላዌ ወይ ኩነት እዩ። አምላኽ አይሓደገናን፤ እኳ ደኣ ብሓዲስ መገዲ መጺኡና አሎ። እዚ ምጽአት እዚ ከምቲ አብ ቤተልሔም ዝመጸና ከምኡ ሓዲስ ምጽአት እዩ። አብ ጊዜ አምላኽ ክንኣቱ ዝጽውዕ እዩ።

ብርግጽ ዕርገት ፍጻሜ ምድራዊ ሕይወት ኢየሱስ እዩ። ማርቆስ ወንጌላዊ ነዚ ሓዲስ ርክብ ምስ ኢየሱስ ክገልጽ እንከሎ “ጎይታ ምስኡም ይዓዩ ነቲ ቃሎምውን ቦቲ ዘሰንዮ ተአምራት የጽንዖ ነበረ” እናበለ ይነግረና። አብዚ ተመስሪትና ንዝሓለፈ ዘይኮነ ንዝመጽእ ክንጥምት ከምዘሎና ንርእ። ማርቆስን ኩሎም ጸሓፍቲ ሓዲስ ኪዳን ዕርገት ኢየሱስ መቐድም ንሓዲስ ዘመን ወይ ምዕራፍ ከምዝኾነ ይገልጹ “ብዘመነ ቤተ ክርስቲያን” ከኣ ይፍለጥ። ኢየሱስ ብቤተ ክርስቲያን ገሩ ነቲ ንሱ አብ ምድራዊ ሕይወቱ እንከሎ ዝጀመሮ ስራሕ ይቐጽሎ። ቤተ ክርስቲያን ክንብል እንከሎና ንኹልና ዘጠቓለለ እዩ። ንኹልና ብጥምቀት አብ ማሕበሩ ዝሓበርና “ናብ ኩሉ ዓለም ኪዱ ንብዘሎ ፍጥረት ከኣ ወንጌል ስበኹ” ዝበሎ ሎሚ ልክዕ ከም ቀደም ንእና ይብሎ አሎ።

አብ ወንጌልን ግ.ሓን ብዛዕባ ኢየሱስ አብተን ናይ መጨረሻ ቃላቱ ዝበሎ ተመሳሳይ አገላልጻ ንረክብ። 1. ሓዲስ ተልእኮ ካሳብ ብዳግም ብግርማ ዝመጽእ ክገብርዎ ዘለዎም ነገርዎም። 2. ነዚ ተልእኮ እናገበሩ ከለዉ ሰማያዊ ሓይሊ ከምዘሰንዮም አረጋጊጽሎም። ነቲ ትእዛዙ ክንፍጽም እንከሎና ሎሚ እውን ምሳና ኮይኑ ከምዘሰንዮና ከም ዝመርሓና ርግጽ እዩ ካባና ዝድለ ክንልኣኽ ፍቓደኛታት ክንከውን እዩ።

ዕርገት ንሓዲስ ርክብን ጉዕዞ ሕይወትን ክንጅምር ባብ ዝኸፍት ሓዲስ ምዕራፍ ከምኡ ኢየሱስ ብሓዲስ አገባብ አብ መንጎና ዝርከበሉ መገዲ ዝኸፈተልና እዩ። እቲ ብግዙፍ ዝርእ ዝነበረ ሕጂ ብምስጢራቱ፤ ብቤተ ክርስቲያን እታ አካል ሰውነቱ ዝኾነት ገሩ እዩ አብ መንጎና ዝርከብ። አብ መስጢራት ድሕሪ 2000 ዓመት ዕርገቱ እንደገና ብኻልእ መልክዕ ግን ንሱ ብርእሱ ኢና ንረኽቦ። ዕርገት አካላዊ ምልዓል አይኮነን፤ ዓይነታዊ ምልዓል እዩ ማለት ኩነቱ እዩ ቐይሩ። አብ ክርስቶስ ሕይወትና ምስኡ ይልዓል እሞ አብ ሰማያዊ አቦና ንምለስ።

ዕርገት ኢየሱስ ከም ዝሓደገና አይ ኮነን ዘመልክት። ከምቲ አብ ልደቱ ብምስጢራውን ሓዲስን መገዲ ንሕና ክንርድኦን ክንፈልጠን ዘይንኽእል ልዕሊ ዓቕምናን ተፈጥሮናን ልዕሊ ጊዜን ቦታን አብ መንጎና ዝሓደረ ከምኡ ዕርገት ዘበስሮ ምጽአት መንፈስ ቅዱስ አባና ከምኡ ክሳብ ዳግማይ ምጽአት ምሳና ከምዝጸንሐ እዩ።

አምላኽ ምሳና አሎ። አምላኽ ኩሉ ጊዜ ምሳና ነሩ ሕጂ እውን ምሳና አሎ። ዕርገት እምብአር ካባና ምኻድ ወይ ምፍላይ አይኮነን እንታይ ድኣ ሓዲስ መገዲ አብ መንጎና ምህላዉ ዝጅምር እዩ። እዚ ሓዲስ መገዲ ብመንፈስ ቅዱስ አቢሉ አብ መንጎና አሎ።

ነዚ ሓዲስ ህላዌ ከመይ ኢልና ክንምልስ ይግባእ። አብ ታሪኽ ደቂ ሰብ እንተ ረኣና ሰባት ገለ ብጽቡቕ ገለ ኸኣ ብኸፉእ ዝምልሱ እዮም። ሕይወት ቅዱሳን መንፈስ ቅዱስ አባና ከመይ ከምዝዓዩ ይገልጽ። ሕይወተይን ሕይወትኩምን ልክዕ ከምኡ ክንገልጽ ይክኣል እዩ። መንፈስ ቅዱስ አባና ክሰርሕ እንተ አፍቀድና አምላኽ ምሳና ክህሉ ነቲ ጽቡቕ ከኣ ክንስዕቦ ንኽእል ኢና። እሞ ሎሚ አምላኽ አባና ክዓዩ እንታይ ንግበር።

አብ ግ.ሓ. ሉቃስ አሕጽር አቢሉ ታሪኽ ኢየሱስ ይነግረና። አብዚ ክልተ ናይ ተስፋ መልእኽትታት ንርኢ። እታ ቀዳመይቲ ተስፋ ዘጸናንዕ መንፈ ቅዱስ ከም ዝሰደሎም፡ “መንፈስ ቅዱስ ክትቅበሉ ኢኹም. . . . መሰኻኽረይ ክትኮኑ ኢኹም. . . . ክሳብ መጨረሻ ዓለም”። አብዚ እንርእዮ ኢየሱስ ዘኸታማት ክንከውን ኣይክሓድገናን እዩ፡ እኳደኣ ብመንፈስ ቅዱስ አቢሉ ክሳብ መወዳእታ ዓለም ምሳና ክህሉ እዩ። በዚ ኢና እምብኣር ዕርገቱ ካባና ምፍላይ ኣይኮነን ኢልና እንኣምን። ብአንጻሩ ቀጺሉ ብመንፈስ ቅዱስ አቢሉ አብ መንገና ምህላወ ዝገልጽ እዩ። ካልኣይ ተስፋ ብዳግም ክምለሰና ምጅኑ። ሎሚ እነብዕሎ እምብኣር ነቲ ዝሃበና ተስፋ ከሰናዱ አብ መንግስቱ ቦታ ከሰናድወልና ኢሉ ከም ዝዓረገ እሞ ሓደ መዓልቲ ክወስደና ክምለስ ምጅኑ እዩ።

አምብኣር ንምጽኣት ክርስቶስ እናተሰናዶና ክንጽብ እምበር ሱቕ ኢልና ሓንቲ ከይገበርና ክንጸንሕ ኣይኮነን። ብአንጻሩ ፍርድም ሕይወት ክነብር እዩ ዝድለ። በዚ ምኽንያት እዩ ኩሎም ንባባትና ብዛዕባ ተልእካዊ ጸዋዕታና ዝነግሩና። ንዳግማይ ምጽኣት ክርስቶስ እናተጸበና እንከሎና ነዚ ጸዋዕታና እቲ ሓቀኛ ሕይወት እናነበርና ክንጉዓዝ። ቅዱስ ጳውሎስ ነዚ ብዝበለጸ ክነግር እንከሎ “ነቲ ዝተጸዋዕክምሉ ጽዋዓ ብቐዓት ኬንኩም ክትነብሩ እልምነኩም ኣሎኹ፡ ብሓቂ ትሑታት ከምኡውን ለዋሃት ኩኑ፡ ንሓድሕድኩም ብፍቕሪ እናተገወርኩም ከኣ ዕጉሳት ኩኑ፡ ነቲ ብመንፈስ ቅዱስ ዝረኽብክምዎ ኅብረት ብማእሰር ሰላም ጠሚርኩም ክትሕልውዎ ተጋደሉ” (ኤፈ 4:2-3)። እዚ እናገበርና እምበር ሱቕ ኢልና አብ ሃለውለውን ዘይጠቅም ሓላፊ ነገራት ኣድህቦ ገርና ክነብር ኣይግብኣናን። ብዳግም አብ ዝመጸሉ ጊዜ ብዙሓት ፈሊጦም ክጸንሑ ንብዙሓት ሕይወቶም ቀይርና አብ ኣምላኽ ኣቕሪብናዮም ክንጸንሕ እዩ ዘሎና።

አብ ወንጌል “ናብ ኩሉ ዓለም ኪዱ ንብዘሎ ፍጥረት ከኣ ወንጌል ስበኹ” ዝበሎ ከምቲ ክርስቶስ ንኣና ዝሰበኸና ንሕና ኸኣ ንኸልኣት ሎሚ ክንሰብኸን ክንመልስን እንልኣኽ ኢና። ንኹሉ ካብ ልኡኻት ኣምላኽ ኣብጸሕቱ መልእኽቱ ካብ ምጅን ዓጊቱና ዘሎ ንስዓር። አብቲ ብጥምቀት ዝተዋህበና ተልእኮ ጸኒዕና ክንልኣኽ ብሓዲስ መንፈስ ንበገስ።

ክርስቶስ ንስማይ ዓሪጉ እናተሓጎስና እንከሎና ሓደ መዓልቲ አብኡ ክወስደና እዩ እሞ ምስዮናዊ ጸዋዕታና ክንፍጽም ኩልና መንፈስና አብቲ ዝለዓለ ክነለዓዕሎ ይግብኣና። መልእኽቲ ክርስቶስ አብ ኩሎም ደቂ ሰብ ክበጽሕ ኩሎም መንግስታት ዓለም ክቕበልዎ ኣነን ንሱኹምን ክንልኣኽ ልብና ንኸፈት። እቲ መልእኽቲ እዚ ብዝተፈላለየ ተሃዊኹ ዘሎ ሕይወት ደቂ ሰብ ብዘሓጉስን ሰናይ ዜናን ክድበስ ዓለት ወገን ብዘየገድስ አብኩሉ ክነብጽሕ ፍቓደኛታት ንኹን። አብ ህልው ኩነታት ዓለምና እንተ ረኣና ንሰናይ መልእኽቲ ኣምላኽ ዘይቅበሎ እኳደኣ ከም ጸላእቲ ዝቐጽሩ ዘሳድዱ ዝኸልክሉ ብዙሓት እዮም እዚ ካብ እንታይ ዝተላዕለ እዩ? ብሓቂ ክንሓትት እንተ ኸኣልና እዞም ሰባት ንመልእኽቲ ኢየሱስ ድዮም ዝኣብዩ ዘለዉ ወይስ ንልኡኻቱን ነቲ ንሶም ዘቕርብዎ ኣገባብን ወይ መገዲን? ብዙሓት ክርስቲያን ኢና ዝብሉ አብ ዕብላላን አብ ብዝሒ ኣመንቶምን ጥራሕ ዘድህቡ ኣለዉ ብመጠኑ ኸኣ ዝተዓወቱ ይመስሎም።

ሓቀኛ መልእኽቲ ክርስቶስ አብ ትሕትና አብ ሓቂ ብሕይወትካ ዝምስከር እምበር ብስም ለፍለፍካ ወይ ጣዕመ ልሳን ብስም ኣዘውተርካ ኣይኮነን ስለዚ አብ ርእስና ተመሊስና መልእኽቲ መን እየ ዘመሓላልፍ ዘሎኹ ኢልና ሕልናና ንሕተት። ሓቂ አብ ትሕትናን አብ ፍቕርን እያ እትርከብ እሞ ነቲ ክርስቶስ ዝብለና ሰሚዕና መልእኽቱ ድላዩ ክንልኣኽ ሕራይ ንበሎ ኸው መንፈሱ ክመርሓና እዩ።

አባ ንጉሠ ፍሥሓ